

رہبر معظم کی صوبہ فارس کے ہزاروں علماء و طلاب سے ملاقات - 30 / Apr / 2008

رہبر معظم انقلاب اسلامی حضرت آیت اللہ العظمیٰ خامنہ ای نے آج سہ پہر کو صوبہ فارس کے ہزاروں علماء و طلاب سے ملاقات میں پرییزگاری و خودسازی " الہی معارف اور علم دین کے زیور سے آراستگی " اور اندرونی اور بیرونی سطح پر سیاسی حالات سے آشنائی کو علماء کی اہم ترین ذمہ داریاں قرار دیتے ہوئے فرمایا: جمہوری اسلامی کے اہداف و مقاصد کو عملی جامہ پہنانے کے لئے علماء و طلاب کے دوش پر بہت سنگین ذمہ داریاں عائد ہوتی ہیں۔

رہبر معظم نے امن و سلامتی کی بنیادی انسانی ضرورت کو پورا کرنے کے لئے علماء کی ذمہ داریوں اور وظائف کی دشواری کی تشریح کرتے ہوئے فرمایا: اقوام کی حقیقی سلامتی " دینی معنویت " اور " اقتدار " کے دو عوامل کے سائے میں ممکن ہے اور جمہوری اسلامی دینداروں کی سیاسی قدرت کا ایک ایسا نمونہ ہے جسے ان دو عوامل سے بہرہ مند ہونا چاہیے اور یہی تاریخی ضرورت علماء کی ذمہ داری کو مزید سنگین بناتی ہے۔

رہبر معظم نے معاشرے پر علماء کے وسیع پیمانے پر اثر انداز ہونے کی طرف اشارہ کرتے ہوئے فرمایا: ماضی کے برخلاف آج علماء کا اثر فردی اور خاص جگہوں تک محدود نہیں ہے بلکہ علماء ، اسلامی نظام کے قیام کے سائے میں انسان کی معنوی ہدایت کے علمبردار ہیں اور یہ مسئلہ بہت سی ذمہ داریوں کو اپنے ہمراہ لئے ہوئے ہے۔

رہبر معظم نے علماء کی طرف سے عظیم ذمہ داریوں کو عملی جامہ پہنانے کے لئے سب سے پہلے تقویٰ اور خود سازی کو اہم قرار دیتے ہوئے فرمایا: علماء خصوصاً جوان طلباء خود سازی اور تہذیب نفس پر خاص توجہ دیں کیونکہ تقویٰ سے عاری انسان دوسروں کی ہدایت نہیں کرسکتا۔

رہبر معظم نے علم اور دینی معارف کی تعلیم کو علماء کی دوسری اہم ضرورت قرار دیا اور استاد مطہری کی شہادت کی سالگرہ کی طرف اشارہ کرتے ہوئے فرمایا: شہید مطہری دین کے حقائق اور معارف سے آشنا تھے۔ ان کی گرانبہا کتابیں ان پر خدا کے تفضلات اور وسعت رزق کی واضح علامت ہیں اور جوانوں کے لئے ضروری ہے کہ وہ شہید مطہری کی تمام کتابوں کا ایک بار ضرور مطالعہ کریں تاکہ معارف اسلام کے بعض حصوں سے آشنا ہوسکیں۔

رہبر معظم نے فقہ اور عقلی علوم کے بارے میں طلباء کی آشنائی کو اہم قرار دیا اور فلسفہ یا شبہ فلسفہ کے ذریعہ لوگوں کے ذہنوں کو منحرف کرنے کے لئے بعض طاقتوں کی تلاش و کوشش کی طرف اشارہ کرتے ہوئے فرمایا: ان

کوششوں کا مقابلہ تکفیر ، دشنام اور عصبانیت کے ذریعہ ممکن نہیں، بلکہ عقلی معارف اور دینی حقائق پر تکیہ کرتے ہوئے انسان کے ذہن کو انحرافی نظریات اور مطالب سے نجات دینا چاہیے اور اس اہم مرحلے تک پہنچنے کے لئے عالم ، مفکر، ماہر اور صاحب نظر افراد کی تربیت ضروری ہے۔

رہبر معظم نے اسی سلسلے میں منطق اور رائج زبان کے بارے میں آشنائی کو اہم قراردیتے ہوئے فرمایا: تبلیغ و تشریح میں اس دور کے پیشرفتہ وسائل سے بھی استفادہ کرنا چاہیے لیکن منطق اور رائج زبان کا مطلب یہ ہے کہ مخاطبین کی ذہنی کیفیت کا ادراک ہو اور ان کی موجودہ مشکلات کو حل کرنے کے لئے عالمانہ علاج کی تلاش کی جائے۔

رہبر معظم نے حوزات علمیہ اور علماء کی موجودہ ضروریات کے بیان کے سلسلے میں عالمی سیاست پر صحیح نظر ، داخلی اور عالمی سیاسی حالات کی شناخت کو علماء کی سنگین ذمہ داریوں کو ادا کرنے کے سلسلے میں اہم قراردیتے ہوئے فرمایا: باخبر و آگاہ علماء کو بین الاقوامی سیاسی حالات سے باخبر رہ کر انسان کی ہدایت اور گمراہی کے دو بنیادی نقطوں کو درک کرنا چاہیے۔

رہبر معظم نے بڑی طاقتوں پر حکمفرما پالیسیوں کو ظلم و فساد کی راہیں ہموار کرنے اور دنیا میں جنگ و خونریزی کا باعث قراردیتے ہوئے فرمایا: جمہوری اسلامی ایران نے دنیا میں سامراجی طاقتوں کی غلط پالیسیوں کے مقابلے میں علم بلند کر رکھا ہے اور اسی وجہ سے ایران سامراجی طاقتوں کی طرف سے وسیع اور مسلسل حملوں کی زد میں ہے -

رہبر معظم نے ان لوگوں پر تنقید کی جنہوں نے کمزوری اور غفلت کی بنا پر تدبیر کو اصول و قوانین کے دائرے سے الگ تصور کرنے میں اشتباہ کیا آپ نے فرمایا: بنیادی ملاک و معیار یہ ہے کہ ہم مکمل آگاہی اور حقیقت کے ساتھ اسلام سے الہام حاصل کریں، شجاعت کے ساتھ اپنے اہداف کو بیان کریں اور تدبیر کے ساتھ ان اہداف کی جانب گامزن رہیں۔

رہبر معظم انقلاب اسلامی نے دشمن کے مد مقابل ہوشیاری کو تقویٰ و پرہیز گاری کا مظہر قراردیتے ہوئے فرمایا: جمہوری اسلامی معنوی لحاظ سے توسیع و فروغ کی اہلیت رکھتی ہے اور حوزات علمیہ کو متقی ، عالم ، آگاہ ، شجاع طلباء اور علماء کو تربیت کرنا چاہیے تاکہ یہ پرہیزگار علماء مضبوط و مستحکم ستونوں کی طرح جمہوری اسلامی کی سنگین اور عظیم عمارت کے ایک حصہ کا بار اپنے دوش پر اٹھائیں۔

رہبر معظم نے اپنے خطاب کے آغاز میں صوبہ فارس کو دینی علماء اور علمی افراد کی تربیت کا زرخیز علاقہ قرار دیا اور گرانقدر و عظیم علماء کی تربیت میں اس علاقہ کی گذشتہ ہزار سالہ خدمات کی طرف اشارہ کرتے ہوئے فرمایا: ان حقائق سے ماضی، حال اور مستقبل میں اس خطے کے عوام کی معنوی اور دینی آمادگی کا بخوبی پتہ چلتا ہے اور اس کی قدر و قیمت جاننا چاہیے۔

اس ملاقات کے آغاز میں صوبہ فارس میں ولی فقیہ کے نمائندے اور شیراز کے امام جمعہ آیت اللہ حائری شیرازی نے مغربی ممالک کے ظاہری اقتدار کے باوجود وہاں پر عدم سلامتی کی مشکل کی طرف اشارہ کرتے ہوئے کہا: سلامتی بیرونی اقتدار اور اندرونی دفاع کے دو ارکان پر مشتمل ہے لیکن مغربی تمدن اب معنویت سے دور ہو گیا ہے اور ہر روز بحران سے دوچار ہوتا جا رہا ہے۔